



**QORTI ĊIVILI  
PRIM' AWLA**

**ONOR IMHALLEF  
DR FRANCESCO DEPASQUALE  
LL.D. LL.M. (IMLI)**

**Seduta ta' nhar il-Hamis  
Sitta u ghoxrin (26) ta' Mejju 2022**

**Rikors Numru 448/2018 FDP**

Fl-ismijiet

**Joseph Demicoli (K.I. 380955M) u Paul Piscopo (ID141162M)  
ghan-nom u in rappreżentanza tal-  
Koperattiva Għaqda Koperattiva tas-Sajd Limited.**

**Vs**

**Angelic Mifsud (I.D. 47569M)  
f'ismu proprju u għan-nom u in rappreżentanza ta'  
Lambusa Maritime Company Limited.**

**Il-Qorti:-**

1. Rat ir-rikors datat 10 ta' Mejju 2018, li permezz tieghu r- rikorrent talab is-segwent:

*1. Illi b'rikors għuramentat bin-numru 167/2016 SM fl-ismijiet Joseph Demicoli u Paul Piscopo għan-nom u in rappreżentanza tal-Koperattiva Għaqda Koperattiva tas-Sajd vs Angelic Mifsud f'ismu proprju u għan-nom u in rappreżentanza tas-soċjeta' Lambusa Maritime Company Limited (Dok A) l-esponenti kienu talbu lill-Prim' Awla tal-Qorti Ċivili joghġobha:*

**Tikkundanna lill-konvenuti jhallsu s-somma ta' mija hamsa u hamsin elf u mija u tlieta u għoxrin ewro (EUR 155,123) bilanċ dovut mill-konvenuti bhala operator's fee oltre it-tmintax fil-mija [18%] VAT u bl-imghax mill-1 ta' Diċembru 2011.**

*Bl-ispejjeż u bl-imghax kummerċjali sad-data tal-pagament effettiv. (enfasi tal-esponenti)*

2. Illi fis-sentenza mogħtija fis-7 ta' Marzu 2018 (Dok B) l-istess Qorti ddeċidiet hekk:

*Tirrespingi r-risposti tal-intimat propria et nomine, limitatament skont kif fuq spjegat;*

*Takkolji t-talbiet tar-rikorrenti fil-limiti fuq spjegati;*

**Tikkundanna lis-soċjeta' intimata thallas lill-koperattiva rikorrenti l-ammont ta' €66,411.26 kif ġia' kanonizzat fis-sentenza tal-Qorti tal-Appell fuq indikata, flimkien mal-canone relattiv dovut mit-30 ta' Novembru 2011, sal-31 ta' Diċembru, 2015, ammontanti għal mija sitta u erbgħin elf euro (€146,000.00), u dan, oltre t-taxxa tal-V.A.T. dovuta fuq l-istess ammont;**

*Bl-ispejjeż u bl-imghaxijiet dovuti kif dedotti fir-rikors ġuramentat promotur kontra l-intimat propria et nomine (enfasi tal-esponenti).*

3. Illi għalhekk jirriżulta li fis-sentenza tagħha, il-Qorti, filwaqt li kkundannat lis-soċjeta' intimata naqset li tippronunzja ruħha dwar it-talba għall-kundanna tal-konvenut Angelic Mifsud f'ismu proprju, minkejja t-talba ċara tal-esponenti sabiex il-Qorti "Tikkundanna lill-konvenuti", ossia kemm lis-soċjeta' konvenuta Lambusa Maritime Company Limited u kif ukoll lill-konvenut Angelic Mifsud f'ismu proprju.

4. Illi fir-risposta ġuramentata tagħhom (Dok C) l-intimati ma ressqu l-ebda eċċezzjoni fis-sens li wieħed jew waħda minnhom ma humiex il-leġittimu kontraditturi u fl-ebda stadju tal-kawża ma tqajmet din il-kwistjoni.

5. Illi konsegwentement jidher ċar li bi żvista l-Qorti naqset li tiddeċiedi dwar talba speċifika imressqa mill-esponenti meta la kkundannat u wisq anqas illiberat mill-osservanza tal-gudizzju lill-Angelic Mifsud f'ismu proprju.

6. Illi għalhekk hemm lok għall-applikazzjoni ta' dak li jipprovdli l-Artikolu 235 tal-Kapitolu 12 tal-Liġijiet ta' Malta.

*Għaldaqstant, għar-raġunijiet premeffi u dawk kollha li jirriżultaw fil-kors tas-smiġħ ta' din il-kawża, prevja kull dikjarazzjoni oħra li tista' tirriżulta meħtieġa, l-esponenti titlob reverentement li din l-Onorabbli Qorti joghġobha:*

*1) Tiddikjara li l-Prim' Awla tal-Qorti Ċivili ħalliet barra fid-deċiżjoni tagħha fuq imsemmija waħda mit-talbiet tal-esponenti kif miġjuba fil-kawża numru 167/2016 SM fl-ismijiet Joseph Demicoli u Paul Piscopo għan-nom u in rappreżentanza tal-Koperattiva Għaqda Koperattiva tas-Sajd vs Angelic Mifsud f'ismu proprju u għan-nom u in rappreżentanza tas-soċjeta' Lambusa Maritime Company Limited.*

*2) Tippronunzja ruħha dwar it-talba fuq imsemmija billi, b'żieda ma' dak ġia deċiż fis-sentenza fl-istess ismijiet premeffi mogħtija fis-7 ta' Marzu 2018, tikkundanna lill-konvenut Angelic Mifsud f'ismu proprju wkoll sabiex iħallas is-somma ta' mija, sitta u erbgħin elf Euro konvenuti (Eur 146,000) bilanċ dovut mill-konvenuti bħala operator's fee oltre it-tmintax fil-mija [18%] VAT u bl-imgħax mill-1 ta' Diċembru 2011, bl-ispejjeż u bl-imgħax kummerċjali sad-data tal-pagament effettiv.*

2. Rat illi fid-29 ta' Mejju 2018 l-intimat Angelic Mifsud irrisponda għal dak mitlub billi qajjem is-segwenti difiżi:

- 1. Illi huwa ġie notifikat bir-rikors li għalih qed issir din ir-risposta fit-18 ta' Mejju 2018. Illi għandu jiġi puntwalizzat, a skans ta' kull ekwivoku, illi n-notifika de quo taċ-ċitazzjoni ma għandhiex isservi bħala notifika fuq is-soċjeta' konvenuta wkoll, billi, inter alia, l-indirizz reġistrat tas-soċjeta' mhux fid-dar residenzjali tal-esponenti.*
- 2. Illi preliminarjament irid jiġi pruvat illi fil-fatt dawn il-proċeduri inbdew wara d-debita riżoluzzjoni tal-Bord tad-diretturi u skond l-Istatut tas-soċjeta' rikorrenti. In mancanza ta' tali prova jsegwi illi allura l-kawża ma setgħetx ġiet istitwita.*
- 3. Illi bla preġudizzju għall-premess u fil-mertu jiġi eċċepit illi sabiex is-soċjeta' attriċi jista' jkollha d-dritt tistitwixxi dawn il-proċeduri, dato ma non concesso, li kien hemm l-awtorizzazzjoni meħtieġa, trid tissodisfa l-artiklu ċitat minnha stess (235 tal-Kap 12). Dan mhux applikabbli għall-każ in eżami.*
- 4. Illi l-artiklu ċitat mir-rikorrenti u li huwa l-baži għall-azzjoni attriċi, wara l-ewwel proviso tiegħu, li, f'dan l-istadju, ma setax jiġi użufuwit mir-rikorrenti għax il-perijodu hemm stabbilit entro il quale irid jiġi propost ir-rikors opportun (ta' ħmistax-il ġurnata dekorribbli mid-data tas-sentenza) jinsab skadut, jipprovdri hekk "iżda, wkoll, kull waħda mill-partijiet tista' f'kull żmien li jkun, titlob*

*quddiem il-Qorti ta' l-ewwel grad, bil-mezz ta' rikors ġuramentat, id-deċiżjoni tat-talba li ma gietx deċiża". Illi meta wieħed jeżżamina sewwa l-inkartament tal-kawża bin-numru 167/2016, u ċioe dik deċiża, issib li kien hemm talba WAHDA biss u ċioe t-talba tal-kundanna għall-ħlas, liema talba giet deċiża permezz tas-sentenza relattiva tal-07 ta' Marzu 2018. Ma kien hemm ebda talba oħra u kwindi isegwi li l-proċedura adottata mir-rikorrenti mhix applikabbli għall-każ in deżamina.*

- 5. Illi s-soċjeta' rikorrenti giet kanonizzata kreditriċi tas-Soċjeta' Lambusa Maritime Company Limited (u mhux tal-esponenti personalment) u ma kien hemm assolutament ebda talba oħra x'tigi deċiża, u dan skond ma jirriżulta ampjament mill-kontenut tal-istess rikors ġuramentat u s-sentenza li kopja tagħha giet eżebita mar-rikors promotur.*
- 6. Illi, sussidjarjament u bla preġudizzju għall-premess, fi kwalunkwe każ l-ammont likwidat mill-Qorti f'dik il-kawża lanqas ma huwa dak ta' €155,123, kif mitlub f'din il-kawża, għax il-Qorti llikwidat is-somma ta' €146,000, apparte t-taxxa tal-VAT, bħala s-somma dovuta lis-soċjeta' attriċi mis-soċjeta' konvenuta w ikkundannat lis-soċjeta' konvenuta tħallas dan l-ammont u għalhekk fi kwalunkwe każ it-talba attriċi ma tistax tintlaqa', kif proposta.*
- 7. Ilium dan huwa l-istat ta' fatt, li ma jista' jmerih hadd għax is-sentenza in kwistjoni għaddiet in ġudikat.*
- 8. Illi fi kwalunkwe każ, u mingħajr preġudizzju għal dak eċċepit supra, fl-inawspikata eventwalita' illi din il-Qorti ma takkolji ebda waħda minn dawn l-eċċezzjonijiet, l-esponenti jissottometti umilment illi mill-ammont kanonizzat ta' €146,000 tħallset is-somma ta' €66,411.26 u kwindi l-kawża, kif proposta, mhix proponibbli fit-termini li giet proposta.*
- 9. Dejjem bla preġudizzju għal dak fuq sottomess, l-ispejjeż kollha relattivi għal dawn il-proċeduri għandhom jiġu sopportati esklussivament mill-atturi nomine stante li kienu huma li naqsu milli jużufuwixxu ruħhom mill-fakoltajiet l-oħra legali imsemmija wkoll taħt l-istess artiklu tal-liġi, li huma ferm anqas spendjużi minn dawn il-proċeduri. Għalhekk l-esponenti ma għandhom jiġu akkollati b'ebda spejjeż legali ta' dawn il-proċeduri.*
- 10. Għaldaqstant it-talbiet attriċi mhux ġustifikati u għandhom jiġu riġettati bl-ispejjeż kontra tagħha.*

**Provi:**

3. Rat illi fl-10 ta' April 2019, fuq talba tar-rikorrenti, ġew allegati l-atti tal-Mandat ta' Inibizzjoni Nru 765/2018.
4. Rat illi fl-10 ta' April 2019 ir-rikorrenti ddikjaraw illi ma kellhomx aktar provi x'jipprezentaw.
5. Rat illi dina l-Qorti, kif komposta, ħadet konjizzjoni tal-atti fl-14 ta' Ottubru 2019.
6. Rat l-affidavit ta' **Angelic Mifsud** ipprezentat fid-19 ta' Novembru 2019 flimkien ma' dokumentazzjoni (fol 50).
7. Semgħet ix-xhieda ta' Russell Vella prodott mill-intimat u mogħtija fit-18 ta' Frar 2020 (fol 81).
8. Semgħet ix-xhieda ta' Salvu Carabott prodott mill-intimat u mogħtija fit-18 ta' Frar 2020 (fol 84).
9. Semgħet ix-xhieda ta' Joseph Abela prodott mill-intimat u mogħtija fit-18 ta' Frar 2020 (fol 88).
10. Rat ix-xhieda annessa fl-atti ta' Peter Mamo datati 9 ta' Frar 2017 u tat-30 ta' Novembru 2016 u mogħtija fil-proċeduri 167/2016 SM.
11. Semgħet ix-xhieda ta' Peter Mamo prodott mill-intimat u mogħtija fit-23 ta' Settembru 2020 (fol 106) u rat id-dokumentazzjoni minnu pprezentata.
12. Rat l-affidavit ta' **Carmelo Bugeja** ipprezentat mill-intimat fid-19 ta' Jannar 2021 (fol 126).
13. Rat l-affidavit addizzjonali ta' Angelic Mifsud ipprezentat fid-19 ta' Jannar 2021 (fol 171).
14. Semgħet ix-xhieda ta' Karl Borg, rappreżentant tal-Awtorita' tal-Artijiet, prodott mill-intimat u mogħtija fil-21 ta' Ottubru 2021 (fol 181) u rat id-dokumentazzjoni minnu pprezentata.
15. Rat illi fil-21 ta' Ottubru 2021, il-provi ġew dikjarati magħluqa w il-kawża tħalliet għas-sottomissjonijiet finali bil-miktub.
16. Rat in-nota ta' sottomissjonijiet tar-rikorrenti ipprezentata fit-13 ta' Jannar 2022 (fol 192).
17. Rat in-nota ta' sottomissjonijiet ta' Angelic Mifsud proprio ipprezentata fl-24 ta' Frar 2022 (fol 198).
18. Rat illi fis-16 ta' Marzu 2022 il-kawża ġiet differita għas-sentenza.

## **Fatti tal-każ**

19. Jirrizulta li, fis-7 ta' Marzu 2018, permezz ta' deċiżjoni tal-Prim' Awla tal-Qorti Ċivili fir-Rikors Numru 167/2016 fl-ismijiet '**Joseph Demicoli u Paul Piscopo, ghan-nom u in rappreżentanza tal-Koperattiva Ghaqda Koperattiva tas-Sajd Limited vs Angelic Mifsud f'ismu proprju u ghan-nom u in rappreżentanza tas-soċjeta' Lambusa Maritime Company Limited**', il-Qorti laqgħet it-talbiet tar-rikorrenti w ikkundannat lis-soċjeta' intimata thallas l-ammont ta' Ewro 146,000.00.
20. Jirrizulta li l-ilment tar-rikorrenti fil-każ in eżami, huwa dwar il-fatt li allegatament il-Qorti, fis-sentenza tagħha, meta ikkundannat lis-soċjeta' intimata naqset li tippronunzja ruħha dwar it-talba għall-kundanna tal-konvenut Angelic Mifsud f'ismu proprju, minkejja t-talba ċara tar-rikorrent sabiex il-Qorti tikkundanna lis-soċjeta' konvenuta Lambusa Maritime Company Limited u kif ukoll lill-konvenut Angelic Mifsud f'ismu proprju.
21. Għalhekk, ir-rikorrenti ipproċedew bil-vertenza odjerna abbażi tal-artikolu 235 tal-Kap 12 tal-Liġijiet ta' Malta.

## **L-Ewwel eċċezzjoni preliminari**

22. Tramite l-ewwel eċċezzjoni, ġie eċċepit, li n-notifika taċ-ċitazzjoni odjerna ma għandhiex isservi bħala notifika fuq is-soċjeta' konvenuta wkoll, billi l-indirizz tas-soċjeta' mhuwiex fid-dar residenzjali ta' Angelic Mifsud.
23. Jiġi osservat, li fir-risposta tiegħu l-intimat Angelic Mifsud irrisponda proprio u semma' wkoll dak li jirrigwarda lis-soċjeta' konvenuta.
24. Għalhekk, l-argument dwar il-kwistjoni tan-notifika sollevata f'din l-eċċezzjoni ma jregġix.
25. Tiċhad l-ewwel eċċezzjoni preliminari.

## **It-Tieni eċċezzjoni preliminari**

26. Fit-tieni eċċezzjoni, ġie eċċepit li jrid jiġi ppruvat li dawn il-proċeduri inbdew wara d-debita riżoluzzjoni tal-Bord tad-Diretturi u skont l-Istatut tas-soċjeta' rikorrent. In mankanza ta' tali prova, ġie eċċepit li din il-kawża ma setgħetx tiġi istitwita.
27. Dwar dan il-punt, ir-rikorrenti stqarrew fis-sottomissjonijiet, li dan il-punt diġa ġie mqajjem kemm fil-Mandat ta' Inibizzjoni 765/18, ippreżentat kontestwalment ma' dan il-każ, kif ukoll fil-każ 72/12 ippreżentat fl-atti tal-każ 167/2016.

28. Il-Qorti tosserva, li dan il-punt ma ġiex deċiż fl-atti tal-Mandat ta' Inbizzjoni stante li l-Qorti ma daħlitx fl-istħarriġ fil-mertu, għaliex dak jirrikjedi biss sħarriġ *prima facie*.
29. Minn naħa l-oħra, jirriżulta, li din l-istess eċċezzjoni kienet ġiet sollevata f'kawża oħra, bejn il-partijiet, ossija Rikors Ġuramentat Nru 72/12 fl-ismijiet '**Joseph Demicoli et vs Angelic Mifsud f'ismu proprju u għan-nom u in rappreżentanza ta' Lambusa Maritime Company Limited**'. Jirriżulta illi dawn il-proċeduri ġew deċiżi finalment mill-Onorabbli Qorti tal-Appell fit-12 ta' Frar 2016, u s-sentenza tinsab eżebita fl-atti tal-każ 167/2016 (a fol 21), liema proċeduri 167/2016 ġew ukoll annessi mal-proċeduri odjerni.
30. Jirriżulta li din l-istess eċċezzjoni, li qed tiġi hawn sollevata kienet sollevata fil-każ 72/12 u l-ewwel Qorti iddeċidiet hekk:

*“B'referenza għat-tielet eċċezzjoni, l-Qorti tosserva li:*

- i. F'minuta ta' laqgħa li saret fis-7 ta' Novembru 2011, il-kumitat tal-koperattiva attriċi iddeċieda li jsir kuntatt mal-avukat biex jittieħdu passi kontra d-debituri (ara fol.81).*
- ii. Skont l-Istatut tal-Koperattiva, il-President u s-Segretarju għandhom ir-rappreżentanza ġudizzjarja (fol 118).*
- iii. Mill-provi jirriżulta li Paul Piscopo hu s-Segretarju filwaqt li Joseph Demicoli hu l-President. Il-kawża ġiet proposta f'isem dawn il-persuni għan-nom tal-Koperattiva tas-Sajd.*

*Fic-ċirkostanzi, it-tielet eċċezzjoni hi bla bażi.”*

31. Jiġi puntwalizzat, li dan il-punt rigward din it-tielet eċċezzjoni ma kienx ġie appellat.
32. Din il-Qorti tirritjeni, li f'każ bħal dan in eżami, din il-Qorti ma hijiex Qorti tat-tielet istanza, kif donnu jagħti x'jifhem l-intimat b'tali eċċezzjoni, u mhux lok, li jiġu sollevati u kkunsidrati mill-ġdid eċċezzjonijiet diġa sollevati u diġa deċiżi kif jirriżulta minn dan *supra citat*, f'vertenza bejn l-istess partijiet, liema każ ġie deċiż minn din il-Qorti diversamet preseduta. Evidentement, mhux lok, li jergħu jiġu sollevati eċċezzjonijiet diġa deċiżi.
33. Apparti minn hekk, jingħad illi din il-Qorti taqbel ma' dak deċiż fil-każ 72/12 dwar din l-eċċezzjoni partikolari.
34. Fid-dawl tas-suespost, tiċħad it-tieni eċċezzjoni preliminari.
35. Għaldaqsant, din il-Qorti qed tirrespingi t-tieni eċċezzjoni preliminari.

## Ikkunsidrat

36. Jirrizulta, illi r-rikorreni qieghed, permezz tal-azzjoni prezenti, jitlob li dina l-Qorti tagħti deċiżjoni fuq waħda mit-talbiet tar-rikorreni kif miġjuba fil-kawża 167/2016 fl-ismijiet Joseph Demicoli u Paul Piscopo għan-nom u in rappreżentanza tal-Koperattiva Għaqda Koperattiva tas-Sajd vs Angelic Mifsud deċiża fis-7 ta' Marzu 2018 li, skond ir-rikorreni, l-Ewwel Qorti kienet naqset milli tiddeċiedi.
37. Jirrizulta, mill-banda l-oħra, illi Angelic Mifsud sostna fir-risposta tiegħu, li s-soċjeta' rikorreni Lambusa Maritime Company Limited (mhux Mifsud personalment) giet kanonizzata kreditriċi, u ma kien hemm l-ebda talba oħra x'tigi deċiża kif sostnut mir-rikorreni fil-proċedura odjerna. Inoltre`, għe sostnut ukoll, li diġà thallas l-ammont ta' €66,411.26 mill-ammont totali ta' €146,000, biex b'hekk il-kawża mhijiex permissibbli fit-termini kif proposta. Di piu`, għe eċċepit li l-ispejjeż għandhom jiġu sopportati mir-rikorreni għaliex naqsu milli jużufuwixxu ruħhom, mill-fakultajiet legali imsemmija fl-artikolu tal-liġi.

## Mertu tal-każ

38. Jibda biex jingħad, li kif sottomess mill-istess rikorreni, din il-kawża giet intavolata a tenur tal-artikolu **235 tal-Kap 12 tal-Liġijiet ta' Malta**. F'dan il-kuntest, l-**Artikolu 235 tal-Kap 12** jipprovdi hekk:

*“Meta l-qorti tal-ewwel grad thalli barra fid-deċiżjoni waħda mit-talbiet proposti, ma jingħatax appell ab omissia decisione.*

*Iżda kull waħda mill-partijiet, tista' fiż-żmien ta' hmistax-il jum minn dak inhar tas-sentenza, bil-mezz ta' rikors, titlob lill-qorti tal-ewwel grad li taqta' dik it-talba, u fuq dan ir-rikors, wara li l-partijiet jiġu imħarrkin mill-ġdid, il-qorti tiddeċiedi fuq dik it-talba, u fuq dan ir-rikors wara li l-partijiet jiġu imħarrkin mill-ġdid, il-qorti tiddeċiedi fuq dik it-talba, f'dan il-każ, iż-żmien għall-appell mis-sentenza kollha, jew minn kull parti minnha, jibda jgħodd minn dakinhar tal-aħħar deċiżjoni.*

*Iżda, ukoll, kull waħda mill-partijiet tista' f'kull żmien li jkun, titlob quddiem il-Qorti tal-ewwel grad, bl-mezz ta' rikors ġuramentat, id-deċiżjoni tat-talba li ma gietx deċiża.”*

39. L-istess rikorreni, fis-sottomissjonijiet tagħhom, irrilevaw, li din il-kawża hija imsejsa fuq l-aħħar proviso ta' dan l-artikolu, u dan peress li qed iressqu talba permezz ta' din il-proċedura, għal talba li ma gietx deċiża fil-kawża 167/2016 suċitata.



40. Il-Qorti, hawnhekk, tibda biex tosserva illi, qabel xejn, trid tiġi analizzata t-talba fil-każ 167/2016, u dak deċiż minn dik il-Qorti, u għal dan il-għan ġew allegati l-atti tal-kawża innifisha għall-eżami aktar akkurat ta' dak ilmentat.

41. Jirriżulta li t-talba li r-rikorrenti qed jirreferu għaliha, u li qed jilmentaw li ma gietx deċiża, hija s-segwent:

*“Tikkundanna lill-konvenuti jħallsu s-somma ta' mija ħamsa u ħamsin elf u mija u tlieta u għoxrin ewro (€155,123) bilanċ dovut mill-konvenuti bhala operator's fee oltre it-tmintax fil-mija (18%) VAT u bl-imgħax mill-1 ta' Diċembru 2011.*

*Bl-ispejjeż u bl-imgħax kummerċjali sad-data tal-pagament effettiv.”*

42. Jirriżulta illi fil-każ 167/2016, fid-deċiżjoni finali tagħha, għal din it-talba, fid-decide ġie deċiż hekk:

*“Takkolji t-talbiet tar-rikorrenti fil-limiti fuq spjegati;*

*Tikkundanna lis-soċjeta' intimata thallas lill-Koperattiva rikorrenti l-ammont ta' €66,411.26 kif ġia kanonizzat fis-sentenza tal-Qorti tal-Appell fuq indikata, flimkien mal-canone relattiv dovut mit-30 ta' Novembru 2011 sal-31 ta' Diċembru 2015, ammontanti għal mija, sitta u erbghin elf ewro (€146,000.00) u dan, oltre` t-taxxa tal-VAT dovuta fuq l-imsemmi ammont.*

*Bl-ispejjeż u bl-imgħaxijiet dovuti kif dedotti fir-rikors ġuramentat promotur kontra l-intimat proprio et nomine.”*

43. Minn analiżi tat-talbiet u tad-decide, f'dan il-każ, din il-Qorti tosserva li ma jirriżultax li hemm xi talba li ma gietx deċiż mill-Qorti fil-każ 167/2016.

44. F'dan il-każ, ir-rikorrenti qed jissottomettu, li t-talba suċitata mhijiex talba waħda iżda tinkorpora fiha żewġ talbiet.

45. Din il-Qorti, eżaminat l-atti kollha, tirritjeni li dan mhuwiex assolutament korrett – it-talba li kellha l-Ewwel Qorti kienet talba waħda u mhux żewġ talbiet, liema talba giet deċiża mill-Qorti b'mod li kkundannat lis-soċjeta intimata thallas l-ammont ta' €146,000.00. Tant hu hekk, li l-istess rikorrenti, fis-sottomissjonijiet jirreferu għall-ilment tagħhom dwar id-deċiżjoni tal-Qorti fil-każ 167/2016 bhala *lapsus calimi*.

46. Jiġi puntwalizzat, li l-artikolu 235, li fuqu hija imsejsa din l-azzjoni, ma titkellimx dwar *lapsus calimi*, iżda dwar meta talba ma tiġix deċiża. Il-kliem fl-artikolu 235 tal-Kap 12 huwa ċar, u jgħid ċar li tapplika **meta id-deċiżjoni tat-talba ma gietx deċiża**.

47. Fil-każ taht eżami, ma hemm ebda dubju, mill-assjem tal-atti u d-deċiżjoni ta' l-Ewwel Qorti, li l-unika talba li kien hemm giet deċiża, tant li l-Qorti ikkundannat lis-soċjeta' intimata Lambusa Maritime Company Limited thallas l-ammont ta' €146,000.
48. Il-fatt li r-rikorrenti ma qablux ma' din id-deċiżjoni u riedu li Angelic Mifsud personalment ukoll jiġi kkundannat iħallas l-imsemmi ammont, ċertament ma jammontax għal talba li ma gietx deċiża.
49. Għalhekk, hawnhekk, non si tratta ta' mankanza ta' deċiżjoni dwar domanda li kienet tirrikjedi pronunzjament, kif qed isostnu r-rikorrenti. Kif tajjeb sottolineat mill-intimat, fis-sottmissjonijiet tagħhom, li l-Kodiċi tal-Proċedura Ċivili huwa di stretta interpretazzjoni, b'hekk ma jistax jiġi ikkunsidrat li kien hemm talba li ma gietx deċiża fil-każ in diżamina.
50. Kif tajjeb ritenut mill-abbli difensur ta' l-intimat, it-talba fil-każ 167/2016 kienet talba waħda kontra żewġ konvenuti. Għalhekk, ma kien hemm l-ebda talba oħra x'tiġi deċiża, u ma kien hemm l-ebda *ommissia decisione*, kuntrarjament għal dak sostnut mir-rikorrenti f'din il-proċedura.
51. Il-fatt, li l-ewwel Qorti fil-każ 167/2016 ikkundannat biss lis-soċjeta' intimata Lambusa Maritime Company Limited, u mhux ukoll lill-intimat ukoll bhala personalmet responsabbli, ma kienx bl-ebda mod *ommissia decisione*.
52. F'dan il-kuntest, jiġi osservat ukoll, li r-rikorrenti setgħu jintavolaw appell mid-deċiżjoni 167/2016 iżda dan ma sarx.
53. Fiċ-ċirkostanzi, għalhekk, din il-Qorti hija tal-fehma, li l-allegat dritt li qed jittentaw jiprevalixxu ruħhom minnu ir-rikorrenti, ma jeżistix.
54. Huwa ċar illi, permezz ta' din il-proċedura, r-rikorrenti ittentaw jottjenu ri-interpretazzjoni tad-deċiżjoni mogħtija fil-każ 167/2016, probabbilment dettat ukoll mill-fatt illi r-rikorrenti kienu naqsu milli jdaħħlu appell mid-deċiżjoni oriġinali mogħtija fis-7 ta' Marzu 2018 u għalhekk, f'tentattiv sabiex isalvaw is-sitwazzjoni, preżentaw il-proċeduri odjerni xahrejn wara.
55. Għaldaqstant, mingħajr ebda dubju, hawnhekk, it-talba a tenur tal-artikolu 235 tal-Kap 12 ma tistax tintlaqa', proprju għaliex fil-każ 167/2016 ma kien hemm l-ebda talba oħra li kellha tiġi deċiża u ma gietx deċiża, kif *del resto* jistipula l-artikolu 235 tal-Kap 12.
56. Finalment, jiġi nnutat ukoll, referibbilment għall-provi li tressqu f'dan il-każ mill-intimati, rigwardanti l-mertu involut fil-każ 167/2016, dawn ma jistgħux jitqiesu relevanti f'din il-proċedura. L-intimat f'dan il-każ, issoleva l-eċċezzjoni, li mill-

ammont ta' €146,000.00 diġa tħallas l-ammont ta' €66,411.26, b'hekk tressqu provi dokumentarji dwar dan.

57. L-intimat f'din l-istess eċċezzjoni tiegħu, sostna li l-kawża odjerna kif proposta, mhijiex proponibbli fit-termini li ġiet proposta. Madankollu, din il-Qorti, ma taqbilx ma' dak eċċepit f'din l-eċċezzjoni dwar l-allegat ammont ta' €66,411.26 li ġie mħallas. Jiġi ritenut, fl-ewwel lok, li a tenur tal-artikolu 235 tal-Kap 12, ma huwa permiss l-ebda sfħarriġ ulterjuri fil-mertu tal-każ, u dana peress illi l-unika talba illi kienet saret, di fatti ġiet deċiża, u għalhekk ma hemm xejn aktar x'jiġi kkunsidrat minn dina l-Qorti.
58. Huwa proprju għal din ir-raġuni, li l-provi prodotti mill-intimat, b'referenza għal dan l-allegat ħlas li diġa ġie saldat, fil-każ in eżami mhumiex rilevanti.
59. In vista tas-suespsot, filwaqt illi tilqa' t-tielet, raba' u ħames eċċezzjoni, tiċhad is-sitt, seba' u tmien eċċezzjoni għal dak li jirrigwarda l-ammont dovut.

### **L-eċċezzjoni dwar l-ispejjeż**

60. Tramite d-disa' eċċezzjoni ġie eċċepit, li l-ispejjeż kollha relattivi għal dawn il-proċeduri għandhom jiġu sopportati esklussivament mir-rikorrenti nomine stante li huma naqsu milli jużufuwixxu ruħhom mill-fakoltajiet l-oħra legali disponibbli, għalhekk l-intimati m'għandhomx jiġu addebitati l-ispejjeż ta' dawn il-proċeduri.
61. Kif diġa ribadit, ir-rikorrenti proċedew b'dan il-każ a tenur tal-Artikolu 235 tal-Kap 12, meta l-każ taħt eżami ma seta' qatt jirnexxi ai termini ta' dan l-artikolu. Għalhekk, kif sewwa eċċepit fid-disa' eċċezzjoni, ir-rikorrenti setgħu jipproċedu b'mezzi legali oħra. Setgħu jipproċedu b'appell tal-każ 167/2016, iżda minflok intavolaw il-każ odjern abbażi tal-artikolu 235 tal-Kap 12, presumibbilment, kif ġia osservat aktar 'il fuq, għax it-terminu tal-appell kien skada mingħajr ma huma ppreżentaw ebda appell.
62. Għaldaqstant, ikkunsidrati il-fatti u ċ-ċirkostanzi ta' dan il-każ, din il-Qorti ser taddebita l-ispejjeż ta' dan il-każ lir-rikorrenti.
63. Għalhekk, tilqa' limitatament id-disa' eċċezzjoni, ossija billi tiddeċiedi dwar l-ispejjeż biss ta' dan il-każ, billi tiddikjara li l-ispejjeż għandhom jiġu sopportati mir-rikorrenti.

### **Konkluzjoni**

Il-Qorti;

Wara illi rat l-atti kollha proċesswali kollha ppreżentati quddiemha;

Wara li rat is-sottomissjonijiet tal-abbli difensuri tal-partijiet;

Tgħaddi biex taqta' u tiddeċiedi l-vertenza odjerna billi:

**Tiċhad** l-ewwel u tieni eċċezzjoni preliminari ta' l-intimati.

**Tiċhad** is-sitt, seba' u tmien eċċezzjoni ta' l-intimati għal dak li jirrigwarda l-ammont dovut u l-ammonti hemmhekk imsemmija f'dik l-eċċezzjoni li ma jistgħux jiġu mistharrġa f'dan il-każ.

**Tilqa'** t-tielet, raba', u ħames eċċezzjoni fil-mertu ta' l-intimati.

**Tilqa'** d-disa' eċċezzjoni, fejn tiddikjara li l-ispejjeż għandhom jiġu sopportati mir-rikorrenti.

U għalhekk;

**Ticċhad** it-talbiet kollha tar-rikorrenti kif dedotti għall-motivi spjegati.

**L-ispejjeż** għall-proċedura odjerna għandhom ikunu a kariku tar-rikorrenti in solidum bejniethom.

**Francesco Depasquale LL.D. LL.M. (IMLI)**  
Imħallef

**Rita Sciberras**  
Deputat Registratur